

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್
ಪ್ರಾಚಿತ್ ಕಾಳಾಚೊ ಪಾಂಜ್ವೊ ಆಯ್ತಾರ್ 21 ಮಾರ್ಚ್ 2021

ಪ್ರಸ್ತಾವನ್:

ಮೊಗಾಚ್ಯಾಂನೊ, ಜೆಜುಚ್ಯಾ ಪುನರ್ಜಿವಂತ್ಪಣಾಚ್ಯಾ ದಿಸಾ, ತಾಚ್ಯೆ ಮಾರಿಫಾತ್ ಬಾಪಾಕ್ ಅರ್ಗಾಂ ದಿಂವ್ಕ್ ಆಮಿ ಜಮ್ಲಾಂವ್. ಆಯ್ಚಿ ದೇವ್‌ಸ್ತುತಿ ತ್ಯಾಗಾಚ್ಯೆ ಆನಿ ಕಷ್ಟಾಂಚೆ ಜಿಣ್ಯೆ ಮಾರಿಫಾತ್ ಆಮ್ಚಿ ಕ್ರಿಸ್ತಿ ಜಿಣಿ ಅರ್ಥಾಭರಿತ್ ಕರುಂಕ್ ಉಲೊ ದಿತಾ. ಆಮ್ಚೆ ಕ್ರಿಸ್ತಿ ಜಿಣ್ಯೆಂತ್ ಕಷ್ಟ-ದಗ್ಡ್ ಯೆತಾತ್. ಹೆ ಸೊಸ್‌ಲ್ಯಾನ್ ಆಮಿ ಆಮ್ಚಿ ಕ್ರಿಸ್ತಿ ಜಿಣಿ ಖರೆಪಣಿ ಜಿಯೆತಾಂವ್ ಮಾತ್ರ ನ್ಹಯ್, ಆಮ್ಕಾಂ ಸಾಸ್ಣಿಕ್ ಜಿಣಿ ಜೊಡುಂಕ್ ಹಿ ಏಕ್ ವಾಟ್ ಜಾಂವ್ಕ್ ಪಾವ್ತಾ. ಆಪ್ಲಾಕ್‌ಚ್ ಸಂಪೂರ್ಣ ರಿತಿನ್ ಖಾಲಿ ಕರ್ನ್ ಸಾಸ್ಣಿಕ್ ಜಿಣಿ ಭಾಸಾಯಿಲ್ಲೊ ಜೆಜು ಕ್ರಿಸ್ತ್ ಆಮ್ಕಾಂ ಹ್ಯಾ ಪವಿತ್ರ್ ಮಿಸಾಚ್ಯಾ ಬಲಿದಾನಾಂತ್, ಅಸಲಿ ಜಿಣಿ ಜಿಯೆಂವ್ಕ್ ಆಪೊವ್ಣೆಂ ದಿತಾನಾ, ಹಿ ಜಿಣಿ ಜಿಯೆಂವ್ಕ್ ಗರ್ಜ್ ಆಸ್ಚಿ ಕುರ್ಪಾ ಹ್ಯಾ ವೆಳಾರ್ ಆಮಿ ಮಾಗ್ಯಾಂ.

ಬಾವಾರ್ಥಾಂಚಿ ಪ್ರಾರ್ಥನಾಂ

1. ಬಾಪಾ, ಪವಿತ್ರಸಭೆಚ್ಯಾ ಮುಖೆಲ್ಯಾಂನಿ ತಾಂಕಾಂ ದಿಲ್ಲೆಂ ಮಿಸಾಂವ್ ಖರೆಪಣಿ ಜ್ಯಾರಿ ಕರುನ್ ತಾಂಚೆರ್ ಯೆಂವ್ಚ್ಯಾ ಸರ್ವ್ ಕಷ್ಟಾಂಕ್ ಖಾಂದ್ ಮಾರುನ್, ಅರ್ಥಾಭರಿತ್ ಕ್ರಿಸ್ತೀ ಜಿವಿತ್ ಜಿಯೆಂವ್ಕ್, ತಾಂಕಾಂ ಕುರ್ಪಾ ಲಾಬಯ್ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ರಾಷ್ಟ್ರಾಚ್ಯಾ ಸರ್ವ್ ಘಡಾರ್ಯಾಂನಿ ತಾಂಕಾಂ ದಿಲ್ಲಿ ಜವಾಬ್ದಾರಿ ಬರ್ಯಾನ್ ಪಾಳುನ್ ತಾಂಚೆ ತಾಬೆನ್ ಆಸ್ಲಲ್ಯಾ ಲೊಕಾಚಿ ದಯಾಳ್ಪಣಿ ಸೆವಾ ಕರುಂಕ್, ಬರೆಂ ಮನ್ ತಾಂಕಾಂ ಲಾಬಯ್ ಮ್ಹಣ್ ಮಾಗ್ತಾಂವ್.

3. ಆಮ್ಚ್ಯಾ ಫಿರ್ಗಜ್ ಕುಟ್ಮಾಚ್ಯಾ ಸರ್ವ್ ಸಾಂದ್ಯಾಂನಿ ತಾಂಕಾಂ ಮೆಳ್ಲೆಂ ಭಾವಾರ್ಥಾಂಚೆಂ ದೆಣೆಂ ಥಿರ್ ಸಾಂಬಾಳುನ್ ಎಕ್ವಟಾಚೆಂ ಆನಿ ಮಾಯಾಮೊಗಾಚೆಂ ಫಿರ್ಗಜ್ ಕುಟಮ್ ಬಾಂದುನ್ ಹಾಡುಂಕ್ ಕುರ್ಪಾ ಲಾಬಯ್ ಮ್ಹಣ್ ಮಾಗ್ತಾಂವ್.

4. ಆಮಿ ಸರ್ವ್ ತುಜಿಂ ಭುರ್ಗಿಂ ತುಜ್ಯೆ ಥಾವ್ನ್ ಕಾಕುಳ್ತ್ ಜೊಡ್ತಾನಾ, ಆಮ್ಚೆ ಸಾಂಗಾತಾ ಜಿಯೆಂವ್ಚ್ಯಾ ಆಮ್ಚ್ಯಾ ಭಾವಾಂ-ಭಯ್ಣಿಂಕ್ ಕಾಕುಳ್ತುನ್ ಆನಿ ಮೊಗಾನ್ ಚಲೊಂಕ್ ಆಧಾರ್ ಲಾಬಯ್ ಮ್ಹಣ್ ಮಾಗ್ತಾಂವ್.

5. ಎವ್ಕರಿಸ್ತಾಚ್ಯಾ ಮೆಜಾ ಭಂವಾರಿಂ ಹಾಜರ್ ಜಾಲ್ಲೆಲ್ಯಾ ಆಮಿ ಸರ್ವಾಂನಿ ಆಮ್ಚ್ಯಾ ಜಿವಿತಾಂತ್ ಯೆಂವ್ಚ್ಯಾ ಕಷ್ಟಾಂಕ್ ಖರೊ ಪ್ರತಿಫಳ್ ಆಸಾ ಮ್ಹಳ್ಳ್ಯಾ ಭರ್ವಶ್ಯಾನ್, ಆಮ್ಚಿ ಕ್ರಿಸ್ತೀ ಜಿಣಿ ಅರ್ಥಾಭರಿತ್ ರಿತಿನ್ ಜಿಯೆಂವ್ಕ್ ಆಮ್ಕಾಂ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್
ಪ್ರಾಚಿತ್ ಕಾಳಾಚೊ ಪಾಂಜ್ವೊ ಆಯ್ತಾರ್ 21 ಮಾರ್ಚ್ 2021

ಪಯ್ಲೆಂ ವಾಚಪ್

ಜೆರೆಮಿಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಸರ್ವೆಸ್ಪರ್ ಆಶೆಂ ಮ್ಹಣ್ತಾ “ಯೆತಲೆ ದೀಸ್, ಉಲಯ್ತಾ ತೊ ಸರ್ವೆಸ್ಪರ್, ಆನಿ ತ್ಯಾ ದಿಸಾಂನಿ ಹಾಂವ್ ಇಸ್ರಾಯೆಲಾಚ್ಯಾ ಘರಾಣ್ಯಾ ಲಾಗಿಂ ಆನಿ ಜುದಾಚ್ಯಾ ಘರಾಣ್ಯಾ ಲಾಗಿಂ ಏಕ್ ನವೊ ಸೊಲ್ಲೊ ಕರ್ತಲೊಂ. ಹೊ ಸೊಲ್ಲೊ ಹಾಂವೆಂ ತಾಂಚ್ಯಾ ಪುರ್ವಜಾಂಕ್ ಹಾತಾಕ್ ಧರುನ್ ಭಾಯ್ರ್ ಹಾಡ್ಲೆ ತ್ಯಾ ದಿಸಾ ತಾಂಚೆ ಕಡೆ ಕೆಲ್ಲ್ಯಾ ಸೊಲ್ಲ್ಯಾ ಪರಿಂ ನ್ಹಯ್; ಕಿತ್ಯಾಕ್ ತಾಂಣಿಂ ಮ್ಹಜೊ ಸೊಲ್ಲೊ ಮೊಡ್ಲೊ ಆನಿ ಹಾಂವ್ಚ್ ತಾಂಚೊ ಧನಿ ಮ್ಹಣ್ ಹಾಂವೆಂ ತಾಂಕಾಂ ದಾಕೊಂವ್ಚೆಂ ಪಡ್ಲೆಂ, ಉಲಯ್ತಾ ತೊ ಸರ್ವೆಸ್ಪರ್. ತೆ ದೀಸ್ ಪಾವ್ತಾಚ್ ಇಸ್ರಾಯೆಲಾಚ್ಯಾ ಘರಾಣ್ಯಾ ಲಾಗಿಂ ಹೊ ಸೊಲ್ಲೊ ಹಾಂವ್ ಕರ್ತಲೊಂ, ಉಲಯ್ತಾ ತೊ ಸರ್ವೆಸ್ಪರ್. ಹಾಂವ್ ಮ್ಹಜೆಂ ಧರ್ಮಶಾಸ್ತ್ರ ತಾಂಚೆ ಭಿತರ್ ಘಾಲ್ತಲೊಂ, ತಾಂಚ್ಯಾ ಕಾಳ್ಜಾಂಚೆರ್ ತೆಂ ಬರಯ್ತಲೊಂ; ಹಾಂವ್ ತಾಂಚೊ ದೇವ್ ಜಾತಲೊಂ ಆನಿ ತಿಂ ಮ್ಹಜಿ ಪರ್ಜಾ ಜಾತಲಿಂ. ತೆದ್ನಾ ಎಕಾಮೆಕಾಕ್ ಶಿಕೊಂವ್ಚಿ ಗರ್ಜ್ ಆಸ್ಚಿನಾ, “ಸರ್ವೆಸ್ಪರಾಚಿ ಒಳಖ್ ಘೆಯಾ”, ಆಶೆಂ ಎಕಾಮೆಕಾಕ್ ಸಾಂಗ್ಚೆಂ ಪಡ್ಲೆಂ ನಾ. ಕಿತ್ಯಾಕ್ ತಿಂ ಸಗ್ಳಿಂ ಮ್ಹಾಕಾ ಒಳ್ಕತಲಿಂ, ಲ್ಹಾನಾಂ ಧಾವ್ನ್ ವ್ಹಡಾಂ ಪರ್ಯಾಂತ್, ಉಲಯ್ತಾ ತೊ ಸರ್ವೆಸ್ಪರ್; ಕಿತ್ಯಾಕ್ ಹಾಂವ್ ತಾಂಚೊ ಅಪ್ರಾಧ್ ಭೊಗ್ತಲೊಂ ಆನಿ ತಾಂಚ್ಯಾ ಪಾತ್ಕಾಂಚೊ ಉಗ್ಡಾಸ್ ಧರ್ಚೊಂ ನಾ.

ದೆವಾಚೆಂ ಉತರ್ ಹೆಂ

ಏಕ್ ನಿತಳ್ ಕಾಳಿಜ್ ಮ್ಹಾಕಾ ರಚುನ್ ದೀ ದೇವಾ.

1. ಕಾಕುಳ್ಳಾರಾ ದೇವಾ, ಮ್ಹಜಿ ಕಾಕುಳ್ತ್ ಕರ್, ಭೋವ್ ಕಣ್ವಾಳ್ಯಾ
ದೇವಾ, ಮ್ಹಜೆ ಗುನ್ಯಾಂವ್ ಪುಸುನ್ ಕಾಡ್,

ಧು ತುಂ ಮ್ಹಾಕಾ ಮ್ಹಜ್ಯಾ ಅಪ್ರಾಧಾಚ್ಯಾ ಖಾತಾಂತ್ಲೊ, ನಿತಳ್ ಕರ್
ಮ್ಹಾಕಾ ಮ್ಹಜ್ಯಾ ಪಾತ್ಕಾಚ್ಯಾ ಚಿಕ್ಲಾಂತ್ಲೊ.

2. ಏಕ್ ನಿತಳ ಕಾಳಿಜ್ ಮ್ಹಾಕಾ ರಚುನ್ ದೀ ದೇವಾ, ಆನಿ ನವ್ಯಾನ್
ಏಕ್ ದೃಡ್ ಮನ್ ಮ್ಹಜ್ಯೆ ಥಂಯ್ ಅಸಾ ಕರ್,

ತುಜ್ಯಾ ದೊಳ್ಯಾಂ ಮುಖಾ ವಯ್ಲೊ ಮ್ಹಾಕಾ ಪಯ್ಸ್ ಉಡಯ್ತಾಕಾ, ತುಜೊ
ಪವಿತ್ರ ಆತ್ಮೊ ಮ್ಹಜ್ಯೆ ಥಾವ್ನ್ ಕಾಡ್ನ್ ವ್ಹರಿನಾಕಾ.

3. ತುಜ್ಯೆ ಸೊಡ್ವಣೆಚೊ ಸಂತೊಸ್ ಪರ್ತ್ಯಾನ್ ಹಾಂವೆಂ ಭೊಗಿಸೊ
ಕರ್, ಏಕ್ ಉದಾರ್ ಮನ್ ದಿವ್ನ್ ಮ್ಹಾಕಾ ಧಿರ್ ಕರ್,

ತೆದ್ವಾಂ ಪಾಪಿಯಾಂಕ್ ತುಜ್ಯೊ ವಾಟೋ ಹಾಂವ್ ದಾಖಯ್ತಲೊಂ ದೇವಾ,
ಆನಿ ಪಾತ್ಕಿ ತುಜ್ಯೆಶಿಂ ಪರ್ತ್ಯಾನ್ ಯೆತಲೆ ಸಾಯ್ಬಾ.

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್
ಪ್ರಾಚಿತ್ ಕಾಳಾಚೊ ಪಾಂಜ್ವೊ ಆಯ್ತಾರ್ 21 ಮಾರ್ಚ್ 2021

ದುಸ್ರೆಂ ವಾಚಪ್

ಹೆಬ್ರೆವಾಂಕ್ ಬರಯಿಲ್ಲಾ ಪತ್ರಾಂತ್ಲೆಂ ವಾಚಪ್

ಭಾವಾ ಭಯ್ಣಿಂನೊ, ಜೆಜು ಹ್ಯಾ ಸಂಸಾರಿಂ ಆಸ್ತಾನಾ, ಆಪ್ಣಾಕ್ ಮೊರ್ನಾಂತ್ಲೊ ವಾಟಾಂವ್ಕ್ ಸಕ್ತಲ್ಯಾಲಾಗಿಂ ಬೊಬ್ ಫಾಲ್ನ್ ಆನಿ ದುಖಾಂ ಗಳೊವ್ನ್ ಪ್ರಾರ್ಥನಾಂ ಆನಿ ವಿನಂತ್ಯೊ ಕರುಂಕ್ ಲಾಗ್ಲೊ; ತಾಚ್ಯಾ ಮಾನ್ಕಲ್ಯಾ ಖಾಲ್ಪಣಾ ಖಾತಿರ್ ದೆವಾನ್ ತಾಚಿಂ ಮಾಗ್ಣಿಂ ಆಯ್ಕಲಿಂ. ತ್ಯಾ ಶಿವಾಯ್, ತೊ ದೆವಾಚೊ ಪೂತ್ ತರ್ಯೀ ಆಪ್ಲೆ ಸೊಸ್ಲಲ್ಯಾ ಕಷ್ಟಾಂ ವರ್ವಿಂ ವಿಧೇಯ್ಣ್ ಕಿತೆಂ ತೆಂ ಶಿಕೊ; ಆನಿ ಸಂಪೂರ್ಣಕಾಯೆಚ್ಯಾ ಶಿಖರಾಕ್ ತಾಕಾ ಉಬಾರ್ತಚ್ ತಾಚೆಂ ಉತರ್ ಪಾಳ್ತಲ್ಯಾ ಸಮೆಸ್ತಾಂಕ್ ಸಾಸ್ಣಾಚ್ಯಾ ತಾರಣಾಚೆಂ ಕಾರಣ್ ತೊ ಜಾಲೊ;

ದೆವಾಚೆಂ ಉತರ್ ಹೆಂ

ಶುಭ್‌ವಾರ್ತಾ

ಜುವಾಂವ್ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಆರಾಧನಾಕ್ ಮ್ಹಣ್ ಪರ್ಬೆಕ್ ಆಯ್ಲಲ್ಯಾಂ ಮಧ್ಲೆ ಥೊಡೆ ಗ್ರೇಕ್ ಆಸ್ಲೆ. ತಾಂಣಿಂ ಗಾಲಿಲೆಯಾಚ್ಯಾ ಬೆಥ್ಸಾಯಿದಾ ಗಾಂವ್ಚ್ಯಾ ಫಿಲಿಪಾಲಾಗಿಂ ಯೇವ್ನ್ ವಿಚಾರ್ಲೆಂ: “ಸಾಯ್ಬಾ, ಆಮ್ಕಾಂ ಜೆಜು ಪಳೆಜಯ್ ಮ್ಹಣ್ ಆಸಾ.” ಫಿಲಿಪಾನ್ ಯೇವ್ನ್ ಹೆಂ ಆಂದ್ರೆಕ್ ಕಳಯ್ಲೆಂ; ಆನಿ ದೊಗಾಂಯ್ಲೀ ವಚುನ್ ಹೆಂ ಜೆಜುಕ್ ಸಾಂಗ್ಲೆಂ. ಜೆಜುನ್ ತಾಂಕಂ ಜಾಪ್ ದೀವ್ನ್ ಮ್ಹಳೆಂ: “ಮನ್ಶಾಪುತಾನ್ ಮಹಿಮಾ ಜೊಡ್ಚಿ ಘಡಿ ಆತಾಂ ಆಯ್ಲಾ. ಸತ್‌ಚ್ ಹಾಂವ್ ತುಮ್ಕಾಂ ಸಾಂಗ್ತಾಂ: ಗೊಂವಾಚೊ ಕಣ್ ಮಾತ್ಯೆಂಥ್ ಪಡೊನ್ ಮೆಲ್ಲ್ಯಾ ಖರಿತ್ ತೊ ಎಕೊಡೊಚ್ ಉರ್ತಾ; ತೊ ಮೊರತ್ ಜಾಲ್ಯಾರ್ ಯಥೇಷ್ಟ್ ಫಳ್ ದಿತಾ. ಜೊ ಕೊಣ್ ಆಪ್ಲ್ಯಾ ಜಿವಾಚೊ ಮೋಗ್ ಕರ್ತಾ, ತೊ ಆಪ್ಲೊ ಜೀವ್ ಹೊಗ್ಡಾವ್ನ್ ಘೆತಾ; ಜೊ ಕೊಣ್ ಹ್ಯಾ ಸಂಸಾರಿಂ ಆಪ್ಲ್ಯಾ ಸ್ವಂತ್ ಜಿವಾಚೊ ದ್ವೇಷ್ ಕರ್ತಾ, ತೊ ಆಪ್ಲೊ ಜೀವ್ ಸಾಸ್ಣಿಕ್ ಜಿಣಿಯೆಕ್ ಸಾಂಬಾಳ್ತಾ. ಕೊಣ್‌ಯೀ ಮ್ಹಜೊ ಸೆವಕ್ ಜಾತಾ ಜಾಲ್ಯಾರ್, ತೊ ಮ್ಹಜೊ ಪಾಟ್ಲಾವ್ ಕರುಂ. ಅಶೆಂ ಜಂಯ್ ಹಾಂವ್ ಆಸಾಂ ಥಂಯ್ ಮ್ಹಜೊ ಸೆವಕ್‌ಯೀ ಆಸ್ತಲೊ. ಮ್ಹಜಿ ಸೆವಾ ಕರ್ತಲ್ಯಾಕ್ ಮ್ಹಜೊ ಬಾಪ್ ಮಾನ್ ಕರ್ತಲೊ. ಮ್ಹಜೆಂ ಕಾಳಿಜ್ ಆತಾಂ ಖಿಂತಿ ಭಿರಾಂತೆನ್ ಭರ್ಲಾಂ, ಆನಿ ಹಂವ್ ಕಿತೆಂ ಮ್ಹಣುಂ? ‘ಬಾಪಾ ಹೇ ಘಡಿಯೆಂಥ್ಲೊ ಮ್ಹಾಕಾ ನಿವಾರ್’ ಮ್ಹಣುಂಗಿ? ಪುಣ್ ಹೆಂ ಸರ್ವ್ ಸೊಸಿಜಯ್ ಮ್ಹಣುನ್‌ಚ್ ಹಾಂವ್ ಹೇ ಘಡಿಯೆಕ್ ಆಯ್ಲಾಂ. “ಬಾಪಾ, ತುಜೆಂ ನಾಂವ್ ಮಹಿಮೆಭರಿತ್ ಕರ್!” ತೆದ್ನಾ ಅಂತ್ರಳಾ ಥಾವ್ನ್ ಏಕ್ ತಾಳೊ ಆಯ್ಲೊ: “ಹಾಂವೆಂ ತೆಂ ಮಹಿಮೆಭರಿತ್ ಕೆಲಾಂ; ಪರ್ತ್ಯಾನ್‌ಯೀ ಹಾಂವ್ ತೆಂ ಮಹಿಮೆಭರಿತ್ ಕರ್ತಲೊಂ.” ಜಮೊ ಜಾಲ್ಲೊ ಲೋಕ್ ತಾಳೊ ಆಯ್ಕುನ್ “ಘಡ್ಪಡೊ ಜಾಲೊ” ಮ್ಹಣಾಲೊ; “ದೇವ್‌ದೂತ್ ತಾಚೇಲಾಗಿಂ ಉಲಯ್ಲೊ ಜಾಯ್ನಯ್” ಮ್ಹಣಾಲೆ ಹೆರ್. ಪುಣ್ ಜೆಜುನ್ ತಾಂಕಾಂ ಸಾಂಗ್ಲೆಂ: “ಹೊ ತಾಳೊ ಜಾಲ್ಲೊ ತುಮ್ಚೆ ಪಾಸತ್, ಮ್ಹಜೆ ಪಾಸತ್ ನ್ಹಯ್. ಹ್ಯಾ ಸಂಸಾರಾಚಿ ರುಗ್ಡಿ ಜಾವ್ಣೊ ವೇಳ್ ಹೊ. ಆತಾಂಚ್ ಹ್ಯಾ ಸಂಸಾರಾಚ್ಯಾ ಅಧಿಪತಿಕ್ ಲೊಟುನ್ ಭಾಯ್ರ್ ಘಾಲ್ತಲೆ. ಆನಿ ಮ್ಹಾಕಾ ಧರ್ಣಿರ್ ಥಾವ್ನ್ ಊಂಚ್ ಉಭಾರ್ಲಲ್ಯಾ ವೆಳಾರ್ ಸರ್ವ್ ಮನ್ಶಾಂಕ್ ಹಾಂವ್ ಮ್ಹಜೆ ಥಂಯ್ ವೊಡ್ತಲೊಂ.” ಆಪ್ಣಾಕ್ ಕಸಲ್ಯಾ ಧರಾಚೆಂ ಮರಣ್ ಭೊಗುಂಕ್ ಆಸಾ ತೆಂ ದಾಖೊವ್ನ್ ದಿವ್ಚೆ ಖಾತಿರ್ ತಾಣೆಂ ಅಶೆಂ ಮ್ಹಳೆಂ.

ದೆವಾಚೆಂ ಉತರ್ ಹೆಂ

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್
ಪ್ರಾಚಿತ್ ಕಾಳಾಚೊ ಪಾಂಜ್ವೊ ಆಯ್ತಾರ್ 21 ಮಾರ್ಚ್ 2021
